



राजभवन सूचना परिसर, उत्तराखण्ड
प्रेस विज्ञप्ति-1

राजभवन में मनाई गई आंबेडकर जयंती बाबा साहब की शिक्षा आज अधिक प्रासंगिक: राज्यपाल

राजभवन देहरादून 14 अप्रैल, 2019

राज्यपाल श्रीमती बेबी रानी मौर्य ने कहा है कि डा० आंबेडकर की समता, बंधुत्व और एकता की सीख आज पहले से अधिक प्रासंगिक है। डा० आंबेडकर जिस भेदभाव और विषमता के विरुद्ध लड़े आज उसका जड़ से उन्मूलन किया जाना जरूरी है। राज्यपाल श्रीमती मौर्य रविवार को राजभवन में आंबेडकर जयंती के अवसर पर आयोजित विचार गोष्ठी को संबोधित कर रहीं थीं।

राज्यपाल श्रीमती मौर्य की प्रेरणा से राजभवन में पहली बार आंबेडकर जयंती पर कार्यक्रम आयोजित किया गया। राज्यपाल ने कहा कि बाबा साहब ने अनुसूचित जातियों और पिछड़े वर्गों के साथ-साथ महिलाओं को भी संवैधानिक अधिकार दिलाये।

राज्यपाल ने कार्यक्रम के प्रारम्भ में बाबा साहब के चित्र पर माल्यार्पण कर उन्हें श्रद्धांजलि अर्पित की। उन्होंने अपेक्षा की कि राजभवन में आंबेडकर जयंती हर वर्ष नियमित रूप से मनाई जायेगी।

सचिव श्री राज्यपाल श्री रमेश कुमार सुधांशु ने कहा कि बाबा साहब एक दूरदर्शी नेता थे जिन्होंने संविधान के माध्यम से एक मजबूत भारत की नींव रखी। श्री सुधांशु ने पूना पैक्ट में बाबा साहब की ऐतिहासिक भूमिका का उल्लेख भी किया।

संयुक्त सचिव श्री बिक्रम सिंह यादव ने बाबा साहब के जीवन वृत्त पर प्रकाश डाला। वित्त नियंत्रक श्री खजान पाण्डे ने संविधान की प्रस्तावना का वाचन किया। उप निदेशक सूचना श्री नितिन उपाध्याय ने कार्यक्रम का संचालन किया।

इस अवसर पर राजभवन सचिवालय के सभी अधिकारी एवं कर्मचारी उपस्थित थे।

-----0-----